



Frálandavinna og skattanýskipan á Vinnudegi

Jan Müller

27.09.2013 - 09:20

Oljan.fo

Fyri 13. ferð verður aftur í ár skipað fyri Vinnudegi.

Vinnudagurin er hátíðardagurin hjá føroysku vinnuni, har umboð úr vinnuni savnast til áhugaverdar fyrilestrar og spennandi kjak. Norðurlandahúsið er aftur í ár karmur um Vinnudagin, har vinnan kann fáa íblástur til framtíðar virksemi umframt at møguleiki er at hitta kundar, veitarar og samstarvsfelagar í óformligum umhvørvi.

Hesaferð er partur av skránni halgaður lutvíst nýggju føroysku vinnuni, frálandavinnuni, har vit hava sæð gomul fiskivinnureiðarí leggja um til olju- og frálandavinnu, eitt nú Thor og Skansi. Seinast eisini Krúnborg.

Vinnuhúsið, sum skipar fyri Vinnudegnum, hevur valt at gera skjótt vaksandi fráländavinnuna til part av tiltakinum og hevur í tí sambandi bjóðað eitt av teimum kendu norsku vinnulívsfólkunum, sum hava verið partur sjóvinnumenningini í Norra. Tað er Geir Johan Bakke, forstjóri í Havyard Group, sum m.a. hevur bygt fráländaskipini hjá Skansi Offshore. Hann fer at greiða frá norska maritima tyssinum og fer at meta um møguleikarnar fyri Føroyar í hesum høpi.

Eisini fer forstjórinn í stóru dansku fyrirkuni Toms Gruppen, Jesper Møller at halda fyrilestur um menningina av kappingarstyrkini hjá næstan 100-ára gomlu fyrirkuni við atlitið til tað siðbundna og tað nýggja.

Seinasti fyrilesturinn verður við Anitu Hoffer frá Grønlands Arbejdsgiverforening, sum fer at greiða frá virkseminum hjá CSR Greenland og at koma við ítøkiligum dømunum um, hvussu CSR fer fram í Grønlandi.

Kjak um skattanýskipan

Aftur í ár er kjak á skránni á Vinnudegnum. Evnið hesuferð er skattanýskipanin, sum landsstýrið ætlar at fremja. Ætlanin er at lækka skattin á arbeiðsinntøku, samstundis sum inntøkugrundarlagið skal breiðkast, so at landið fær fleiri inntøkur.

Við í orðaskiftinum verða Ben Arabo, stjóri í Atlantic Petroleum, Gudny Langgaard, stjóri í Vodafone og Kári Petersen, búskaparfrøðingur. Kjakinum fara Stefan í Skorini og Jón Brian Hvidtfeldt at stýra. Stigtakararnir vóna, at kjakið fer at geva bæði vinnulívsfólki, politikarum og vanligum borgarum nakað at hugsa um.